

Sliem, Ġisem veru mwieled minn Marija Vergni

Adorazzjoni Ewkaristika

Ottubru 2022

Innu waqt l-Espożizzjoni

Vista lil Ġesù Ewkaristija

F'guf Marija niżel jgħammar
dak li s-sema, l-art u l-baħar
ixandruh u jagħtuh qima,
għax hu Alla li ħalaqhom.

Missierna, Sliema, Glorja

Ħdan il-Vergni, mimli grazzja,
jilqa' fih lis-Sid il-Għoli,
li jaqduh ix-xemx u l-qamar,
l-univers bil-ħlejjaq tiegħu.

Missierna, Sliema, Glorja

Hekk fis-satra ta' dar fqajra
trabba w kiber l-Iben t'Alla
sa m'għaddew it-tletin sena
w ħareġ biex fejqan iwassal.

Missierna, Sliema, Glorja

U, sabiex sal-milja jwassal
dak li mħabba fih sar bniedem,
fuq il-għuda safa' msallab
mgħobbi bi dñubiet id-dinja.

Missierna, Sliema, Glorja

Izda qam rebbieħ u ħareġ
wara tlett ijiem mill-qabar
biex hekk miegħu jtella' lilna
u jagħtina sehem fir-rebħa.

Missierna, Sliema, Glorja

Glorja lilek, Kristu Sidna,
Bin Marija, Omm u Vergni,
mal-Missier u mal-Ispirtu,
gieħ jintraddlek, issa w dejjem. Ammen.

Skont il-fehma tal-Papa: *Missierna, Sliema, Glorja*



Illum il-Knisja tiċċelebra t-tifkira tal-Verġni Mqaddsa Marija tar-Rużarju, tifkira li tnislet mid-devozzjoni popolari u hi marbuta mar-rebħa li l-qawwiet Insara għamlu f'Lepanto u li waqqfet il-firxa tal-Imperu Ottoman fil-Mediterran, fis-7 ta' Ottubru tal-1571. Il-Papa San Piju V rabat din ir-rebħa mat-talba tar-Rużarju, li biha l-poplu nisrani kien imħegġeg biex jitlob lill-Verġni Marija. Hija din it-tifkira li tagħmel mix-xahar ta' Ottubru xahar iddedikat lit-talba tar-Rużarju li, fil-knejjes tagħna, tintalab ta' kuljum quddiem Ġesù Ewkaristija. U dan għax, għalkemm din it-talba hija waħda Marjana, sew fit-tifkira tal-lum u sew permezz tar-Rużarju aħna niċċelebraw u nikkontemplaw, f'għaqda ma' Marija, il-misteru sħiħ tat-twelid, il-ħajja, il-mewt u l-qawmien ta' Kristu. U dan nagħmluh mhux biss b'sens ta' devozzjoni imma għax nemmnu li, kif jgħallimna l-Konċilju Vatikan II, "il-misteru tal-bniedem jiddawwal tassew biss fil-misteru tal-Iben ta' Alla magħmul bniedem" (*Gaudium et Spes*, par. 22).

Għalhekk, ejjew f'dan il-ħin ta' adorazzjoni, nieħdu l-istess qagħda ta' Marija quddiem il-misteru ta' Alla li jsir laħam ġewwa fiha; nieħdu l-istess qagħda tagħha hija u tgħożż f'qalbha il-misteri tat-tfulija; nieħdu l-istess qagħda tagħha bħala dixxiplu tiegħu; nieqfu magħha taħt is-salib, liema sacrificċju hu mwassal lilna permezz tal-Ewkaristija; u naqsmu fil-ferħ tagħha għall-qawmien tal-Mulej sabiex qalbna tkun miftuħa bħal tagħha għad-don tal-Ispirtu li nixtiqih jiggdedded fina.

Innu Ewkaristiku

Sawwab fruħna, Mulej, il-grazzja tiegħek biex aħna li, bit-tħabbira tal-Anġlu, għarafna li Kristu Ibnek sar bniedem, għat-talb tal-Verġni Mqaddsa Marija, bil-passjoni u l-mewt tiegħu, naslu fis-sebħ tal-qawmien mill-imwiet. B'Ibnek Ġesù Kristu Sidna, li hu Alla, u li miegħek jgħix u jsaltan flimkien mal-Ispirtu s-Santu, għal dejjem ta' dejjem. Ammen.

Hekk titlob il-Knisja illum lill-Missier fil-Kolletta—fil-bidu tal-quddiesa—u fil-Liturġija tas-Siġħat. Il-Knisja titlob, Mulej, li, bħal Marija Ommok, aħna wkoll nimitlew bil-grazzja sabiex inkunu nistgħu nilqgħu l-konkretezza tal-misteru tiegħek meta sirt wieħed minna, bħalna f'kollox, minbarra d-dnub. Għax mhux faċli li nemmnu r-realtà konkreta ta' dan il-misteru li nistqarru: mhux faċli li nagħmlu l-wisa' għal Alla li jersaq hekk qrib tagħna, hekk limitat bħalna, hekk uman bħalna—anzi forsi iktar uman minna għax fih l-umanità tagħna laħqet il-perfezzjoni originali tagħha. Huwa biss il-qlub safja li, bħal Marija Ommok, jistgħu jilqgħu dan il-misteru u jhallu lilhom infushom jigu ttrasformati,



mibdula, f'xebh ikbar miegħek hekk li jkunu jistgħu jissejħu tassew tiegħek, hekk li jkunu jistgħu jissejħu bnedmin tassew.

Iżda dan jista' jseħh biss jekk inhalluk ukoll twaħħadna mal-misteru tal-mewt u l-qawmien tiegħek bħalma seħibt miegħek lil Marija Ommok taħt is-Salib u fl-istennija kollha tama tal-inzul tal-Ispirtu s-Santu f'għaqda sħiħa mad-dixxipli ewlenin tiegħek. Għax li nilqgħu l-inkarnazzjoni tiegħek, it-twelid tiegħek bħala bniedem, ifisser ukoll li nilqgħu l-mewt tiegħek bħala bniedem. Imma din ma tiginix faċli. Aħna nippreferu naslu għall-qawmien mingħajr il-mewt, għall-glorja mingħajr it-tbatija. Kemm jehtigilna nhalluk tiffirma 'l qalbna bejn kull Sliema u Qaddisa li ntennu waqt ir-Rużarju, sabiex bħal Marija Ommok inkunu lesti nieqfu taħt is-Salib: anzi, inkunu lesti li nitwaħħdu miegħek fuq is-Salib u, fl-istess waqt, nieqfu taħt is-slaleb ta' ħutna mingħajr ma naħarbu imma nibqgħu hemm fuq is-salib; weqfin bħala Knisja bħal Marija taħt is-slaleb li qegħdin jifnu lill-umanità imma li jistgħu wkoll ikomplu jifduha jekk imqar terfa' kemm kemm il-ħarsa tagħha lej.

(*adorazzjoni fis-skiet*)

Innu Ewkaristiku

Mulej, qegħdin naduraw il-ġisem tiegħek moħbi taħt is-speċi tal-hobz u mogħti lilna bħala ikel: l-istess ġisem li tnissel fil-ġuf safi ta' Marija u tħaddan minnha; l-istess ġisem li ratu jikber u jimatura u jilħaq l-irġulija tiegħu; l-istess ġisem li ratu mislub u ġarret il-piż tiegħu mejjet; l-istess ġisem li ratu fis-sebħ tiegħu qabel tela' s-sema u li ratu mill-ġdid mal-mewt tagħha fejn issieħbet miegħek fuq il-lemin tal-Missier. U hemm, maġenbek, hi tibqa' taqdi l-missjoni tagħha ta' Omm—Ommok u Ommna—għax hi tressaq il-talb li bil-ħrara kollha nagħmlulha għax aħna konvinti li twasslu lilek sabiex, bħala l-medjatur waħdieni bejtna u bejn Alla, it-talb tagħna jasal permezz tiegħek għand il-Missier, u fl-istess waqt minn Qalbek ifuru f'idejha x-xmajjar ta' ilma ħaj—l-ilma tal-grazzja—sabiex hi xxerridhom fuqna. Għalhekk, b'din il-fiduċja f'qalbna li hi ma teħdiex tidħol għalina, midinbin, se rressqulek it-talbiet tagħna filwaqt li wara kull talba ngħidu: *Tidħol għalina quddiemek Ommok, Mulej.*

- Mulej Ġesù, l-ewwel dixxipli tiegħek kienu mdawra jitolbu qalb waħda flimkien ma' Marija Ommok: zomm il-Knisja tiegħek magħquda qalb waħda u ruħ waħda fl-imħabba. *R/.*
- Xemx tal-ġustizzja, qablek fegġet ix-Xebba bla tebgħa bħad-dawl taż-żerniq: aghmel li ngħixu dejjem fid-dawl taż-żjara tiegħek. *R/.*



- Verb etern, int għażilt lil Marija biex tgħammar fiha bħal f'arka li ma titħassarx: eħlisna mit-taħsir tad-dnub. **R/.**
- Ragħaj ta' dejjem, inti stennejt it-twegiba libera ta' Ommok sabiex issir wieħed minna: agħti l-istess qawwa tagħha lil dawk iż-żgħażaġh li qiegħed issejthom għall-ħajja sacerdotali, religjuza jew missjunarja. **R/.**
- Ġesù l-aktar twajjeb, Marija ġarritek għal disa' xhur fil-ġuf safi tagħha: agħmel li, meta nirċevuk ġewwa fina fl-Ewkaristija, qalbna wkoll tkun imħejjija tajjeb. **R/.**
- Salvatur tagħna, int kellek lil Ommok wieqfa hdejk taħt is-salib: bit-talb tagħha agħtina li nissieħbu ferhana fi tbatijietek u bħalha nieqfu taħt is-salib ta' ħutna. **R/.**
- Feddej Divin, inti seħibt lil Marija fl-offerta tiegħek innifsek lill-Missier għall-bnedmin kollha: sieħeb issa wkoll fil-ferħ tagħha bla tmiem lil ħutna l-mejtin kollha. **R/.**

Sliem, Ġisem veru mwieled minn Marija Vergni, li tassew batejt u ġejt issagrifikat fuq is-salib għall-bnedmin; li minn ġenbek minfud ħareġ demm u ilma: dewwaqna dan minn qabel fis-sieġha tal-mewt tagħna. O Ġesù ħelu, o Ġesù twajjeb, o Ġesù Iben Marija.

Barka Sagrimentali

